

IL-BANK ĊENTRALI EWROPEW

IL-BANK ĊENTRALI EWROPEW

OPINJONI TAL-BANK ĊENTRALI EWROPEW

tas-17 ta' Marzu 2011

dwar abbozz ta' Deċiżjoni tal-Kunsill Ewropew li temenda l-Artikolu 136 tat-Trattat dwar il-Funzjonament tal-Unjoni Ewropea fir-rigward ta' mekkaniżmu ta' stabbiltà għal Stati Membri li l-munita tagħhom hija l-euro

(CON/2011/24)

(2011/C 140/05)

Introduzzjoni u bażi legali

Fl-10 ta' Jannar 2011, il-Bank Ċentrali Ewropew (BĊE) irċieva talba minghand il-Kunsill Ewropew għal opinjoni dwar proposta għal Deċiżjoni tal-Kunsill Ewropew li temenda l-Artikolu 136 tat-Trattat dwar il-Funzjonament tal-Unjoni Ewropea fir-rigward ta' mekkaniżmu ta' stabbiltà għal Stati Membri li l-munita tagħhom hija l-euro ⁽¹⁾ (minn issa 'l quddiem "l-abbozz tad-deċiżjoni").

Il-kompetenza tal-BĊE biex jagħti opinjoni hija bbażata fuq l-Artikolu 48(6) tat-Trattat dwar l-Unjoni Ewropea. Skont l-ewwel sentenza tal-Artikolu 17.5 tar-Regoli tal-Procedura tal-Bank Ċentrali Ewropew, il-Kunsill Governattiv adotta din l-opinjoni.

Osservazzjonijiet ġenerali

1. Funzjoni monetarja, sorveljanza fiskali u makroekonomika msahha hija l-istrument xieraq biex jimminimizza r-riskji ta' krizijiet ta' dejn sovrani tal-kobor u s-severità li l-Unjoni Ewropea garrbet fil-passat riċenti. Għal dan il-ghan, il-BĊE sejjah għal "qabza kwalitattiva" fil-governanza ekonomika ta' unjoni ekonomika u monetarja (UEM), li għandha twassal għal unjoni ekonomika aktar profonda li hija proporzjonata mal-grad ta' integrazzjoni ekonomika u interdipendenza diġa' miksub mill-Istati Membri li l-munita tagħhom hija l-euro. Il-BĊE ressaq il-proposti tiegħu għal "qabza kwalitattiva" bhal din fil-komunikazzjoni tiegħu 'Reinforcing economic governance in the euro area' tal-10 ta' Ġunju 2010 u għamel suggerimenti legali konkreti għal dan il-ghan fl-Opinjoni tal-BĊE CON/2011/13 tas-16 ta' Frar 2011 dwar ir-riforma tal-governanza ekonomika fl-Unjoni Ewropea ⁽²⁾.
2. Sal-punt li r-riskju ta' krizijiet ta' dejn sovrani jibqa' xorta rilevanti anke taht din is-sorveljanza fiskali u makroekonomika msahha, u sabieħ tigi salvagwardjata l-istabbiltà taż-żona tal-euro kollha, huwa mixtieq li jiġi stabbilit qafas permanenti għall-immaniġġjar tal-krizijiet li jista', bhala *ultima ratio*, jipprovdi għajnuna finanzjarja temporanja lil Stati Membri li l-munita tagħhom hija l-euro li qed jesperjenzaw xkiel fl-aċċess għal finanzjament fis-suq. Tali qafas għandu jkun iddisinjat b'mod li jimminimizza r-riskju morali u jsahha l-inċentivi għall-aġġustament fiskali u makroekonomiku preventiv.
3. Fil-passat riċenti, Stati Membri li l-munita tagħhom hija l-euro emfasizzaw id-determinazzjoni tagħhom biex jieħdu azzjoni biex jissalvagwardjaw l-istabbiltà taż-żona tal-euro, u, għal dak il-ghan, huma għaqqdu pakkett ta' self bilaterali lir-Repubblika Ellenika u waqqfu l-Facilità Ewropea ta' Stabbiltà Finanzjarja (EFSF) bhala facilità temporanja intergovernattiva taż-żona tal-euro biex tipprovdi assistenza lil Stati Membri f'diffikultà. L-EFSF teżisti flimkien mal-Mekkanizmu Ewropew ta' Stabbiltà Finanzjarja

⁽¹⁾ Ara l-konkluzjonijiet tal-Kunsill Ewropew tas-16 sas-17 ta' Diċembru 2010.

⁽²⁾ Għadha mhux ippubblikata fil-Ġurnal Uffiċjali. Ara wkoll id-dikjarazzjoni introdutturja tal-President tal-BĊE wara l-laqqha tal-Kunsill Governattiv tal-4 ta' Novembru 2010.

(EFSM) tal-Unjoni Ewropea u, l-istess bhall-pakkett ta' self lir-Repubblika Ellenika, il-finanzjament tiegħu huwa suġġett għal kundizzjonijiet stretti nnegozjati bejn l-Istati Membri li jeħtieġu l-assistenza u l-Kummissjoni Ewropea li taġixxi fisem l-Istati Membri li l-munita tagħhom hija l-euro, flimkien mal-BĊE, u l-Fond Monetarju Internazzjonali, u għandu jkun approvat mill-Istati Membri li l-munita tagħhom hija l-euro li qed jipprovdu l-assistenza.

4. F'dan l-isfond, u filwaqt li jtenni s-sejha tiegħu għat-tishih ulterjuri tas-sorveljanza fiskali u makroekonomika skont Opinjoni CON/2011/13, il-BĊE jilqa' l-abbozz tad-deċiżjoni. Wara l-approvazzjoni mill-Istati Membri kollha tal-abbozz tad-deċiżjoni, Artikolu 136(3) ġdid ser jidher fit-Trattat dwar il-Funzjonament tal-Unjoni Ewropea (TFUE). Bi qbil miegħu, Stati Membri li l-munita tagħhom hija l-euro huma mistennija li jstabbilixxu mekkaniżmu permanenti, magħruf bhala Mekkanizmu Ewropew ta' Stabbiltà (MES) ⁽¹⁾. Il-MES għandu jkun attivatt jekk huwa indispensabbli biex tiġi salvagwardjata l-istabbiltà taż-żona tal-euro kollha u assistenza finanzjarja temporanja tista' tingħata taħtu biss jekk tkun suġġetta għal kundizzjonijiet stretti. Il-MES ser jiehu post l-arranġamenti temporanji preżenti tal-EFSM u l-EFSF, li ser jibqgħu fis-seħh sa Ġunju 2013 jew sa data li jkunu ntemmu l-attivitàjiet tagħhom.
5. Barra minn dan, u anke qabel id-dhul fis-seħh tiegħu, it-test tal-Artikolu 136(3) TFUE ġdid jgħin biex jiġi spjegat, u b'hekk jikkonferma, l-ambitu ta' Artikolu 125 TFUE fir-rigward tas-salvagwardja tal-istabbiltà finanzjarja taż-żona tal-euro kollha, jiġifieri l-attivazzjoni ta' assistenza finanzjarja temporanja hija fil-prinċipju kumpatibbli mal-Artikolu 125 TFUE sakemm tkun indispensabbli għal tali salvagwardja u suġġetta għal kundizzjonijiet stretti. Ukoll, l-Artikolu 136(3) TFUE ġdid ma jzidx il-kompetenzi tal-Unjoni.
6. Fir-rigward tad-disinn eżatt tal-MES, il-preparazzjonijiet neċessarji huma diġà għaddejjin. Hemm erba' karatteristiċi li kieku jkabbru l-effettività u jiffacilitaw il-funzjonament tal-MES: (a) huwa għandu jiġi stabbilit permezz ta' Trattat suġġett għad-dritt pubbliku internazzjonali approvat mill-Istati Membri li l-munita tagħhom hija l-euro sabiex ligijiet nazzjonali jkunu jridu jsiru kumpatibbli mad-dispożizzjonijiet tat-Trattat; (b) ir-regoli għat-tehid tad-deċiżjonijiet fil-MES għandhom jiffavorixxu l-effiċjenza, per eżempju billi jipprovdu għall-attivazzjoni tal-MES permezz ta' ftehim reċiproku tal-Istati Membri li l-munita tagħhom hija l-euro; (c) b'konformità shiha mat-Trattati, il-MES għandu jingħata l-kapaċità li juża firxa xierqa ta' strumenti sabiex ikun jista' jiġġieled kontra t-tixrid b'mod effettiv f'sitwazzjonijiet ta' instabbiltà akuta fis-suq, u (d) il-MES għandu josserva l-prinċipji ta' ġestjoni finanzjarja kawta u soda u jkun suġġett għal verifiki minn awdituri esterni u interni.
7. Minbarra dawn l-erba' karatteristiċi, hemm hteġa fundamentali għall-MES biex ikun salvagwardjat kontra r-riskju morali inerenti fi kwalunkwe mekkaniżmu għall-immaniġġjar tal-kriżijiet. Salvagwardji bħall-involvement tal-FMI f'analizi tas-sostenibbiltà tad-dejn, in-negozjati tal-programm u l-finanzjament, termini non-koncessjonali konsistenti mal-prattika tal-FMI u sorveljanza regolari u stretta tal-konformità mill-Istati Membri assistiti mal-programm ta' aġġustament fiskali u makroekonomiku li fuqu l-assistenza finanzjarja hija kundizzjonali, huma indispensabbli biex jiġu pprovduti inċentivi b'saħħithom u dejiema għal politika fiskali u ekonomika soda fl-Istati Membri li l-munita tagħhom hija l-euro. Barra minn dan, tali salvagwardji jsostnu l-effettività tal-fuq imsemmi qafas ta' sorveljanza fiskali u makroekonomika msahha tal-Unjoni.
8. Element ewlieni tal-abbozz tad-deċiżjoni huwa li tipprovdi għal mekkaniżmu intergovernattiv minflok mekkaniżmu tal-Unjoni. Il-BĊE jappoġġja r-rikors għall-metodu tal-Unjoni u jilqa' l-fatt li, bil-benefiċċju tal-esperjenza miksuba, il-MES kieku jsir mekkaniżmu tal-Unjoni f'perjodu ta' żmien xieraq. Sadattant, il-BĊE jinkoraġġixxi illi fir-rigward ta' ċirkostanzi li jwasslu għall-attivazzjoni tal-MES u fir-rigward ta' kundizzjonijiet dwar l-assistenza finanzjarja, l-istituzzjonijiet tal-Unjoni jingħataw rwol prominenti minhabba l-kompetenza tagħhom u l-fokus tagħhom fuq l-interess kollettiv tal-Unjoni.
9. Fir-rigward tar-rwol tal-BĊE u l-Eurosistema, filwaqt illi l-BĊE jista' jaġixxi ta' agent fiskali għall-MES skont l-Artikolu 21.2 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew (minn hawn 'il quddiem l-"Istatut tas-SEBC"), bl-istess mod kif skont il-Faċilità ta' Ghajnuna Finanzjarja għal Żmien Medju ⁽²⁾, l-EFSM u l-EFSF, Artikolu 123 TFUE ma jippermettix lill-MES isir kontroparti

⁽¹⁾ Ara d-Dikjarazzjoni tal-Grupp tal-Euro tat-28 ta' Novembru 2010.

⁽²⁾ Ara t-tieni sub-paragrafu ta' punt 1 tal-Opinjoni tal-BĊE CON/2009/37 tal-20 ta' April 2009 fuq proposta għal Regolament tal-Kunsill li jemenda r-Regolament (KE) Nru 332/2002 li jstabbilixxi faċilità li tipprovdi għajnuna finanzjarja għal żmien medju għall-bilanci ta' pagament tal-Istati Membri (ĠU C 106, 8.5.2009, p. 1).

tal-Eurosistema tal-Artikolu 18 tal-Istatut tas-SEBC. Dwar dan l-aħhar element, il-BĊE ifakkar illi l-proj-bizzjoni tal-finanzjament monetarju f'Artikolu 123 TFUE hija wahda mill-pilastri bażiċi tal-arkitettura legali tal-UEM ⁽¹⁾, kemm għal raġunijiet ta' dixxiplina fiskali tal-Istati Membri u sabiex tiġi preżervata l-integrità tal-politika monetarja waħdanija kif ukoll l-indipendenza tal-BĊE u l-Eurosistema.

10. Il-BĊE jinkoraġġixxi lill-Istati Membri biex japprovaw l-abbozz tad-deċiżjoni fil-pront sabiex hi tkun tista tidhol fis-seħh fid-data msemmija fiha, li hija l-1 ta' Jannar 2013.
11. Il-BĊE jirrakkomanda illi l-abbozz tad-deċiżjoni tkun emendata fuq punt legali tekniku. Proposta speċifika għall-abbozzar qed tiġi stabbilita fl-Anness flimkien ma' test spjegattiv għal dan il-għan.

Magħmul fi Frankfurt am Main, is-17 ta' Marzu 2011.

Il-President tal-BĊE
Jean-Claude TRICHET

⁽¹⁾ Ara r-Rapport ta' Konverġenza tal-BĊE, Mejju 2010, pġ. 24.

ANNEX

Proposta għall-abbozzar

Test propost mill-Kunsill Ewropew	Emenda proposta mill-BĊE ⁽¹⁾
Emenda	
Artikolu 2, it-tieni paragrafu	
“Din id-Deċizjoni għandha tidhol fis-seħħ fl-1 ta’ Jannar 2013, dment li n-notifiki kollha ...”.	“ Artikolu 1 ta’ din id-Deċizjoni għandha tidhol fis-seħħ fl-1 ta’ Jannar 2013, dment li n-notifiki kollha ...”.

Spjegazzjoni

Huwa l-Artikolu 1 biss tal-abbozz tad-deċiżjoni li ser jidhol fis-seħħ fl-1 ta’ Jannar 2013, skont l-Artikolu 48(6) tat-Trattat UE, bil-patt li l-proċeduri nazzjonali għall-approvazzjoni jkunu tlestew sa dik id-data, jew f’data aktar tard wara t-tlestija tal-proċeduri nazzjonali għall-approvazzjoni. Artikolu 2, li jitratta l-obbligu tal-Istati Membri li jinnotifikaw it-tlestija tal-proċeduri nazzjonali għall-approvazzjoni, ser jidhol fis-seħħ, bħall-abbozz tad-deċiżjoni nnifsu, skont it-tieni subparagrafu tal-Artikolu 297(2) TFUE (jiġifieri fl-ghoxrin jum wara dak tal-pubblikazzjoni tad-Deċiżjoni fil-Ġurnal Uffiċjali tal-Unjoni Ewropea sakemm ma tiġix speċifikata data fl-abbozz tad-deċiżjoni), fin-nuqqas ta’ referenza fl-Artikolu 48(6) tat-Trattat UE għad-dhul fis-seħħ ta’ dan l-obbligu speċifiku tan-notifika.

(1) Il-grassett fil-korp tat-test jindika fejn il-BĊE qed jipproponi li jiddahhal test ġdid.